

## आकाशवाणी

क्षेत्रीय समाचार एकांश

देहरादून (उत्तराखण्ड)

रविवार 29.06.2025

### मुख्य समाचार :-

- प्रधानमंत्री नरेंद्र मोदी ने कहा— देश में आपातकाल लगाने वालों ने न केवल संविधान की हत्या की, बल्कि उनका इरादा न्यायपालिका को भी अपना गुलाम बनाये रखने का था।
- मुख्यमंत्री पुष्कर सिंह धामी ने मौसम विभाग की चेतावनी को देखते हुए सभी जिलाधिकारियों को अगले 24 घंटे अलर्ट मोड पर रहने के निर्देश दिए।
- प्रदेश के ऊंचाई वाले क्षेत्रों में मूसलाधार वर्षा के कारण निचले इलाकों में नदी-नाले उफान पर। बारिश और भूस्खलन के चलते अवरुद्ध 180 सड़कों को खोलने के प्रयास युद्धस्तर पर जारी हैं।
- और... कैबिनेट मंत्री गणेश जोशी ने समाज के अंतिम पंक्ति में खड़े व्यक्ति तक विकास की पहुंच सुनिश्चित करने पर जोर दिया।

### मन की बात

आकाशवाणी से आज मन की बात कार्यक्रम में प्रधानमंत्री नरेन्द्र मोदी ने आपातकाल का उल्लेख करते हुए कहा कि जन-भागीदारी से बड़े से बड़े संकटों का मुकाबला किया जा सकता है। उन्होंने कहा कि आपातकाल लगाने वालों ने न सिर्फ संविधान की हत्या की, बल्कि उनका इरादा न्यायपालिका को भी अपना गुलाम बनाए रखने का था। श्री मोदी ने कहा कि इस दौरान कई लोगों को कठोर यातनाएं दी गई, छात्रों को परेशान किया गया और अभिव्यक्ति की आजादी का गला घोटा गया।

श्री मोदी ने कहा कि 21 जून को आयोजित अंतर्राष्ट्रीय योग दिवस में दुनियाभर के करोड़ों लोगों ने हिस्सा लिया।

श्री मोदी ने कैलाश मानसरोवर यात्रा, अमरनाथ यात्रा और जगन्नाथ रथा यात्रा की भी चर्चा की। उन्होंने कहा कि उत्तर से दक्षिण और पूर्व से पश्चिम तक— ये यात्राएं एक भारत श्रेष्ठ भारत के भाव का प्रतिबिम्ब हैं। उन्होंने कहा कि ये धार्मिक यात्राएं सेवा के अवसरों का एक महा अनुष्ठान भी होती हैं।

### राज्य आपातकालीन परिचालन केंद्र

मुख्यमंत्री पुष्कर सिंह धामी ने आज देहरादून स्थित राज्य आपातकालीन परिचालन केंद्र से प्रदेश के विभिन्न जिलों में भारी वर्षा की स्थिति की जानकारी ली। इस दौरान उन्होंने उत्तरकाशी जिले में बादल फटने की घटना के बाद राहत और बचाव कार्यों की गहन समीक्षा की। सिलाई बेंड के पास हुए हादसे पर दुख जताते हुए मुख्यमंत्री ने कहा कि राहत और अभियान दल ने 10 श्रमिकों को रेस्क्यू कर सुरक्षित स्थानों पर पहुंचा दिया है। वहीं दो लोगों के शव बरामद कर लिए गए हैं और सात अन्य की तलाश जारी है।

मौसम विभाग की चेतावनी को देखते हुए मुख्यमंत्री ने सभी जिलाधिकारियों को अगले 24 घंटे अलर्ट मोड पर रहने तथा आपदा प्रबंधन से जुड़े सभी संसाधन पूरी तरह तैयार रखने के निर्देश दिए। हेली एंबुलेंस, एसडीआरएफ व अन्य राहत व बचाव टीमों को भी पूरी तरह तैयार व तैनात रहने के निर्देश दिए, ताकि आपातकालीन स्थिति में त्वरित व प्रभावी कार्रवाई सुनिश्चित की जा सके। इसके साथ ही अधिकारियों को प्रभावित क्षेत्रों में श्रद्धालुओं व स्थानीय नागरिकों को तत्काल भोजन, दवाइयां व अन्य आवश्यक सुविधाएं उपलब्ध कराने तथा बंद सड़कों को जल्द से जल्द खोलने के निर्देश दिए।

श्री धामी ने कहा कि प्रदेश सरकार लगातार स्थिति पर नज़र बनाए हुए है। प्रत्येक नागरिक की सुरक्षा सरकार की सर्वोच्च प्राथमिकता है।

आज के लिए स्थगित की गई चारधाम यात्रा पर सरकार का कहना है कि मौसम साफ होने के बाद यात्रा को फिर से शुरू करने पर निर्णय लिया जाएगा।

## मौसम

प्रदेश के ऊंचाई वाले क्षेत्रों में लगातार हो रही बारिश के कारण निचले इलाकों में नदी-नाले उफान पर हैं। हरिद्वार और ऋषिकेश में गंगा के जलस्तर में बढ़ोतरी दर्ज की गई है। हरिद्वार जिला प्रशासन लोगों को नदी के किनारों से दूर रहने और सुरक्षित स्थानों पर रहने की सलाह दे रहा है।

राज्य आपातकालीन परिचालन केंद्र के अनुसार, प्रदेश में बारिश और भूस्खलन के कारण 2 राष्ट्रीय राजमार्ग, 6 राज्य राजमार्ग और 93 ग्रामीण सड़कों सहित कुल 180 सड़कें अवरुद्ध हैं। प्रशासन का कहना है कि अवरुद्ध सड़कों को खोलने के प्रयास जारी हैं।

इस बीच, मौसम विभाग ने 29 जून से 02 जुलाई तक राज्य में बारिश की संभावना जताई है। विभाग ने आज और कल के लिए देहरादून, टिहरी, पौड़ी, हरिद्वार, नैनीताल, चंपावत, ऊधमसिंह नगर जिलों में रेड अलर्ट और बागेश्वर, रुद्रप्रयाग जिलों में ऑरेंज अलर्ट जारी किया है। देहरादून स्थित मौसम विज्ञान केंद्र के निदेशक विक्रम सिंह ने 29 और 30 जून को भारी बारिश की संभावना को देखते हुए लोगों से सुरक्षित स्थानों पर रहने और अनावश्यक यात्रा से बचने का आग्रह किया है। साथ ही लोगों से नदी, नालों और भूस्खलन संभावित क्षेत्रों से दूर रहने को कहा गया है।

## उत्तरकाशी मौसम

उत्तरकाशी जिले में भारी बारिश के कारण जगह-जगह अवरुद्ध यमुनोत्री और गंगोत्री राष्ट्रीय राजमार्ग को खोलने के प्रयास जारी हैं। उत्तरकाशी से हमारे संवाददाता ने बताया कि भारी भूस्खलन के कारण सिलाई बेंड के पास राष्ट्रीय राजमार्ग का करीब 10 मीटर हिस्सा बह गया है, जिससे वाहनों की आवाजाही पूरी तरह से ठप हो गई है। साथ ही भूस्खलन में लापता श्रमिकों की तलाश जारी है।

राजधानी देहरादून में कल देर रात भारी बारिश के कारण कारगी ग्रांट क्षेत्र में नदी किनारे बने दो मकान ढह गए। हालांकि, इसमें कोई जनहानि नहीं हुई है। पुलिस और अग्निशमन सेवा की टीमों ने घटनास्थल के आसपास के घरों को खाली कराकर लोगों को सुरक्षित स्थानों पर भेजा दिया।

## सामुदायिक भवन

कैबिनेट मंत्री गणेश जोशी ने कहा है कि सरकार का लक्ष्य समाज के अंतिम पंक्ति में खड़े व्यक्ति तक विकास की पहुंच सुनिश्चित करना है। देहरादून के दून विहार में नवनिर्मित सामुदायिक भवन का लोकार्पण करते हुए श्री जोशी ने कहा कि डबल इंजन सरकार "जनता की सरकार, जनता के द्वार" का संकल्प लेकर लगातार जनसेवा में कार्यरत है। इस अवसर पर उन्होंने सामुदायिक भवन का नाम डा० श्यामा प्रसाद मुखर्जी के नाम पर करने की घोषणा की।

इस दौरान उन्होंने दून विहार क्षेत्र की सीवर लाइन और अन्य स्थानीय समस्याओं के समाधान को लेकर भी स्थानीय नागरिकों को भरोसा दिलाया कि जल्द ही सभी समस्याओं का निस्तारण प्राथमिकता पर किया जाएगा।

## वाइब्रेंट विलेज

केंद्र सरकार की 'वाइब्रेंट विलेज' कार्यक्रम के तहत चंपावत जिले के 11 सीमांत गांवों में बुनियादी सुविधाओं का विस्तार किया जाएगा। यह जानकारी देते हुए जिले के मुख्य विकास अधिकारी डॉ. जीएस खाती ने बताया कि चिन्हित गांवों को आदर्श गांव के रूप में विकसित किए जाने की योजना है। डॉ. खाती ने बताया कि नामित अधिकारियों ने गांवों में आजीविका, बुनियादी सुविधाओं, शिक्षा, स्वास्थ्य, पेयजल, सड़क व अन्य जरूरी विषयों पर ग्रामीणों से संवाद किया।

## ब्रेकिंग द ग्लास सीलिंग

राज्यपाल गुरमीत सिंह ने आज देहरादून में लेफ्टिनेंट जनरल शक्ति गुरंग की आत्मकथा 'ब्रेकिंग द ग्लास सीलिंग' का औपचारिक विमोचन किया।

ब्रेकिंग द ग्लास सीलिंग एक ऐतिहासिक गाथा है, जो भारतीय सेना में उच्च पद तक पहुंचने वाले पहले जातीय गोरखा अधिकारी की यात्रा को दर्शाती है।

पुस्तक के विमोचन अवसर पर राज्यपाल ने जनरल गुरंग की सराहना करते हुए कहा, "यह पुस्तक युवाओं, विशेषकर रक्षा सेवाओं में जाने की आकांक्षा रखने वालों के लिए प्रेरणास्रोत और मार्गदर्शक सिद्ध होगी।